

GUSTAVO SOLER, IL-PERIT TAL-KOPPLA TAL-KNISJA TAL-LUNZJATA L-QADIMA

Tagħrif dwaru u dwar il-koppla mgarrfa fit-Tieni Gwerra Dinjija



mir-Rev. Dr. Alan Joseph Adami OP u Ivan Said

Mitt sena ilu d-Dumnikani tal-Birgu ddeċidew li jibnu koppla għall-Knisja tal-Lunzjata li kienet ilha mibnija xi 300 sena. Din il-knisja antika kienet ta' gmiel tal-għageb u kellha minn kollox flief koppla, aktarx għaliex diversi periti kienu tal-fehma li l-istruttura tal-knisja ma kinitx tiflaħ għall-koppla.

Iżda kellu jkun il-Perit Gustavo Soler, imwieled l-Isla u maħbub sew mill-Girbin, li sfida l-fehma ta' ħafna u fassal koppla li tlestiet seba' xhur biss wara.



Il-koppla tfasslet mill-Perit Soler, ix-xogħol tal-bini tagħha tmexxa mill-imghallem Għawdxi Luigi Vella filwaqt li giet skulturata minn Toni Agius.¹ Barra li fassal il-koppla tal-Lunzjata, jidher li Soler mexxa wkoll xi xogħol ta' restawr fil-knisja.²



Fuq ix-xellug, iċ-ċertifikat tat-twelid ta' Soler u fuq il-lemin, l-applikazzjoni tal-passaport ta' Soler.



Il-Perit tal-Koppla, Gustavo Soler

Il-Perit Gustavo Soler PAA³ twieled fit-3 ta' Novembru, 1891, fi Triq iż-Żewġ Mini, l-Isla, u hu iben Giovanni Soler u Emilia née Nicolich.⁴ Jidher li Soler dam joqgħod l-Isla għall-anqas sal-1912 – hekk turi l-applikazzjoni tiegħu għall-passaport (ara kopja tal-applikazzjoni). Iżda xi żmien f'ħajtu dan il-perit żagħżuġ iċċaqlaq u mar joqgħod fil-pjazza ewlenija tal-Birgu, fid-dar fejn illum hemm il-każin tal-Banda San Lawrenz.⁵ Jidher li fil-Birgu Soler kien attiv u maħbub ħafna.

Bħala perit, barra ix-xogħol li wettaq fil-Knisja tal-Lunzjata, hu mexxa xi xogħlijiet maġġuri oħra fil-gżira. Hu kien responsabbli mir-restawr tat-Teatru Manoel bejn l-1906 u l-1907 wara li l-familja Gollcher xtrat it-teatru. 'Tra il 1906 e 1907 ebbe luogo un nuovo restauro del Manoel sotto la direzione dell'architetto Gustavo Soler,' jikteb il-Professor Joe Eynaud, 'Non risparmiò alcune fatiche il detto architetto per conservare nella sua originalità tanto la disposizione del teatro quanto la sua sobria decorazione.'⁶ Dr Paul Xuereb, l-istoriku tat-teatru, jagħtina aktar dettalji dwar dan il-proġett u filwaqt li jindika 1908 bħala s-sena tar-restawr, jikteb: 'The main change carried out during this operation, which was under the direction of the architect Gustave Soler, was the removal of the parterre boxes, which made it possible for the number of stalls to be increased. The narrow entrances into the pit were enlarged, and the entire auditorium redecorated.'⁷

Soler kien responsabbli wkoll mill-bini mill-ġdid tas-saqaf tal-knisja tal-Ġizwiti, il-Belt,⁸ wara li sarlu ħsara bit-terremot li seħħ fit-18 ta' Settembru 1923.⁹

Soler Politiku u Traduttur Letterarju

Bejn il-11 u t-13 ta' Ġunju 1932 saru l-elezzjonijiet ġenerali li ntrebħu mill-Partito Nazionalista, immexxi minn Dr Enrico Mizzi u Sir Ugo Mifsud. Hawn il-PN kien l-akbar partit peress li rebaħ 21 mit-32 sigġu tal-Assemblea Legislattiva u 5 mis-7 sigġijiet tas-Senat. Soler kien wieħed mit-tliet deputati li telgħu f'din il-Legislatura – qasira ħafna għax giet xolta ħesrem – f'isem il-PN mir-raba' distrett li għal dik l-elezzjoni kien magħmul mill-Birgu, Bormla, il-Kalkara, Wied il-Għajn u Haż-Żabbar. Jidher li din kienet l-uniku darba li Soler daħal għall-politika għax ismu qatt ma deher aktar fl-istorja politika u elettoral ta' pajjiżna.¹⁰

Fl-1946, Soler ippublika bil-Malti, f'*Lehen il-Malti*, tnejn mill-*operette* ta' Giacomo Leopardi:¹¹ *Dialogo di un venditore d'almanacchi e di un passeggero* u *Il Copernico*, maqlubin bħala, *Il-bejjieġ tal-almanakki*¹² u *Il-Koperniku*.¹³

Soler miet fl-14 ta' Awwissu, 1955.¹⁴

Il-Bini tal-Koppla

Meta d-Dumnikani waslu fil-Birgu fl-4 ta' Frar tal-1528, huma sabu diġà knisja li fiha setgħu jiffunzjonaw. L-eqdem dokumentazzjoni dwar dan il-maqdes insibuh fl-1445, meta l-isqof ta' Malta Mons. Senatore de Mello approva t-twaqqif tal-Konfraternità ta' Santa Marija.

Sal-1500, din il-Knisja saret magħrufa taħt it-titlu ta' Santa Marija Annunzjata, jew fil-qosor, il-Lunzjata, u hekk fil-fatt għaddiet f'idejn id-Dumnikani meta niżlu l-Birgu.¹⁵

Minħabba l-prominenza li kiseb il-Borgo bil-miġja tal-Kavallieri fl-1530, fl-1636 inħass il-bżonn li flok il-Knisja l-qadima, tittella' waħda ġdida akbar u isbaħ. L-ewwel ġebba tal-Knisja l-ġdida tqiegħdet fit-23 ta' Marzu tal-1636 mill-Inkwizitur Fabio Chigi (1634-1639), li aktar tard tela' fuq is-sedja pontifiċja bl-isem ta' Alessandru VII. Il-knisja tal-Lunzjata l-ġdida tlestiet fl-1657 u giet inawgurata mill-Isqof ta' Malta, Mons. Michele Balaguer (1635-1663), lejlet il-festa ta' San Duminku, nhar it-3 ta' Awwissu 1657.¹⁶

Il-knisja l-ġdida nbriet fi stil Korintu, li dik il-ħabta xejn ma kien komuni f'Malta, u kienet intgħoġbot ferm tant li l-ewwel storiku Malti, Ġan Franġisk Abela, iddeskrivieha, 'insigne e molto ragguardevole chiesa, adorna di molte cappelle, e fondazioni di quei principali cittadini, servita con molto decoro.'¹⁷ Fin-nava ċentrali wieħed kien isib sett ta' kolonni stil Korintu li jwasslu sal-altar magġur bil-kor warajh. Il-knisja kellha ħafna altari u żzejjiet ukoll b'bosta xogħlijiet sbieħ tal-arti u b'opri tal-artiġjanat hekk li mal-medda taż-żmien saret magħrufa bħala waħda mill-isbaħ knejjes ta' gżiritna.

Mal-bini tal-knisja l-ġdida, mill-binja l-qadima kien inżamm biss il-kampnar Medjevali, li kien jifred



Il-faċċata tal-Knisja l-Ġdida u l-Kampnar Medjevali



Dehra tal-Knisja tal-Lunzjata fl-1907 qabel ma nbriet il-koppla





Kunsill Lokali Birgu
Città Vittoriosa

**Is-Sindku, il-Viċi Sindku, il-Kunsilliera,
l-Aġent Segretarju Eżekuttiv,
l-istaff klerikali u l-impjegati kollha
flimkien mal-familji tagħhom,
jawguraw il-festa t-tajba lil kulhadd**



JOE
Tal-Fjuri

Għal kull tip ta'

- *Olub*
- *Bukketi għal kull okkażjoni*
- *Arranġamenti għal kull okkażjoni*
- *Fjuri ta' l-istaġun*

Trejġet Torri Kalamija Ghaxaq
(wara l-knisja ta' Santu Kristu)



Mob: 79051283 - 79051293
Email: joetalfjuri@gmail.com
Find Us On Facebook

il-kunvent mill-knisja min-naħa tat-triq. Meta d-Dumnikani bdew jibnu l-kunvent, lil dan il-kampnar qadim kienu źdiedulu xi taqsimiet ġodda mill-arkitett Ġirbi Ġilormu Cassar (c. 1520-1592).

B'xorti ħażina, il-Knisja l-ġdida ġarrbet ħsarat serji meta splodiet il-polverista f'Lulju tal-1806. Kien sar xogħol estensiv ta' tisħiħ fl-istruttura tal-knisja, li kienet theżżet sewwa. Madanakollu, xorta waħda dan il-maqdes baqa' jżżejjen bl-isbaħ opri tal-arti, bħal ngħidu aħna, is-saqaf sabiħ ta' Lazzaro Pisani u l-gallerija tal-orgni bid-disinn ta' Ġuzeppi Gonzi u Ġuzè Decelis, li b'ħasra kbira t-tnejn intilfu bil-qerda tal-Gwerra.

Fil-bidu tas-seklu 20 bdiet tikber ix-xewqa fost il-patrijiet u l-partitarji Dumnikani tal-Birgu li l-knisja tal-Lunzjata tinbnielha koppla. Iżda minħabba dik it-theżżiza li kienet għaddiet minnha l-knisja ftit inqas minn mitt sena qabel, kien hemm il-biza' li l-pilastri ma jkunux jifilħu għall-piż tal-koppla. Jingħad li saħansitra kien hemm xi ħsieb biex, minflok tal-ġebel, sabiex jittaffa l-piż, il-koppla kellha tinbena ta' xi materjal ieħor, bħall-azzar, aluminju, injam jew xi materjal ieħor ħafif.¹⁸

Indaħlu għar-responsabilità tal-bini tal-koppla l-ġdida l-pirjol ta' dik il-ħabta, P. Alfons Maria Spiteri OP u l-perit Gustav Soler li qatgħuha illi din kellha tinbena tal-ġebel. Għall-bini tqabbad, l-Għawdx, Wiġi Vella u għall-iskultura, Anton Agius, mill-Birgu.¹⁹

It-tqegħid tal-ewwel ġebbla sar mill-pirjol Spiteri fit-12 ta' Ġunju tal-1924²⁰ u l-bini dam għaddej seba' xhur.²¹ Ix-xogħol fuq il-koppla tlesta s-sena ta' wara u din tbierket mill-Isqof Awżiljarju ta' Malta, id-Dumnikan Mons. Anġlu Portelli, nhar 23 ta' Awwissu 1925 (ara r-ritratt fuq il-lemin).²² Id-diskors tal-okkażjoni fl-inawgurazzjoni tal-koppla l-ġdida sar mill-avukat Serafin Vella.



Wara għaxar snin li nbni, il-patrijiet qabbdu lill-artist Taljan Giambattista Conti (1878-1970) biex ipitter serje ta' tmien pannelli mill-isbaħ li jirraffiguraw siltiet mill-ħajja ta' Kristu. Kien jonqos pannell wieħed biss biex titlesta l-koppla, meta din iġġarfet fil-blitz tal-Ġermaniżi fid-19 ta' Jannar 1941.²³ Fil-verità, il-koppla nfisha ma waqgħetx mill-ewwel u baqgħet tistrieħ fuq tliet pilastri sakemm fil-lejl tat-3 ta' Frar, 1941, wara jum ta' xita bil-qliel u riħ qawwi, iġġarfet kompletament.²⁴ Fi kliem il-ġuljanista tal-Kunvent ta' dik il-ħabta, P. Ugo Callus, il-koppla 'mietet qabel ma twieldet' (*mori prima di nascere*).²⁵

Għeluq

Għad-Dumnikani fil-Birgu, il-bini tal-koppla ma kienx biss it-tkomplija tat-tisbiħ tal-knisja tagħhom iżda wkoll bħal donnu sinjal tal-preżenza tad-Dumnikani fil-Birgu li, minħabba l-pożizzjoni tagħha hekk fil-quċcata tal-Borgo, setgħet tintlemaħ mill-inħawi kollha tal-Kottonera. Forsi għalhekk Valent Barabra erbgħa u sittin sena ilu – proprju fil-ftuħ tal-knisja l-ġdida ta' wara l-Gwerra – għanna,



*X'jimporta li ġġarrfet il-ġebbla
Mill-koppla saz-zokklu tar-rĥam
L-ispirtu qatt jista' jitherra
bil-ħbit tal-azzar u tar-ram?!²⁶*



La posa dell'ultima pietra e la croce della cupola. SS. ANNUNZIATA (Vittoriosa). 28 Dicembre 1924.



La posa della Prima Pietra della Cupola SS. Annunziata Vittoriosa 12 Giugno 1924



Fuq ix-xellug, it-tqeghid tal-ewwel ġebbla fit-12 ta' Ġunju 1924. Fin-nofs u fuq il-lemin, it-tqeghid tas-salib fuq il-lanterna fit-28 ta' Diċembru 1924.



Fuq ix-xellug, dehra mill-bogħod tal-koppla ta' Soler (fuq ix-xellug imtarraf) u fuq il-lemin, il-koppla ta' Soler tqgħib f'Jannar 1941 (Sors: Id Dumnikani Maltin fi Żmien il Gwerra 1939-1945 ta' Mikiel Fsadni OP, 1977, p. 174).

Għalhekk il-ħila arkitettonika tal-perit Soler, mhux biss tibqa' mfakkra għaliex irnexxielha ttella' koppla li tikkumplimenta l-arkitettura sabiħa iżda delikata u fragli tal-knisja l-qadima tal-Lunzjata, imma wkoll għaliex bil-koppla tal-Lunzjata huwa ħażżeż mill-ġdid il-wiċċ qadim iżda dejjem ħlejj u tal-Belt Rebbieħa.

Referenzi

- ¹ Attard, A. (2002). Il-knisja u l-kunvent tal-Lunzjata. *Festi solenni San Duminku ta' Guzman*, il-Birgu, 2003, p. 50.
- ² Ellul, M. *Maltese-English Dictionary of Architecture and Building in Malta* (Malta, 2009), p. 143
- ³ *Perito Architetto Agrimensore* kienet ekwivalenti għal Arkitett u Land Surveyor, il-kwalifika ta' perit dak iż-żmien. Fl-1928 in-nomenklatura ta' PAA ġiet superata u nbidlet għall-Perit u Inġinier Ċivili (Architect & Civil Engineer). Din l-informazzjoni tahieli l-Professor Conrad Thake f'komunikazzjoni privata bl-email.
- ⁴ Ara arkivji.org.mt/atom2/index.php/passport-application-of-soler-gustavo u www.geni.com/people/Gustav-Soler/6000000038261266466
- ⁵ Ara vittoriosahistorica.org/news-2017-04.html
- ⁶ Eynaud, J. Il teatro melodrammatico maltese, *Journal of the Faculty of Arts*, 6(3), (1976), p. 261.
- ⁷ Xuereb, P. The Manoel Theatre – A short history (Malta, 1994), pp. 109-10.
- ⁸ Ellul, M. *Maltese-English Dictionary of Architecture and Building in Malta* (Malta, 2009), p. 143.
- ⁹ Galea, P., Seismic history of the Maltese islands and considerations on seismic risk, *Annals of Geophysics*, 50(6), (2007), p. 735.
- ¹⁰ Schiavone, M.J. L-elezzjonijiet f'pajjiżna bi sfond storiku 1800-2013 (Malta, 2013), p. 189.
- ¹¹ Leopardi hu magħruf l-aktar bħala poeta iżda fil-verità hu kien filologu u filosofu li tana ħafna xogħlijiet ta' proża fosthom l-*Operette morali* (1827) li huma kitbiet filosofici li juru t-twemmin tiegħu dwar id-disprament li ħafna minnhom kitibhom f'forma ta' djalogi.
- ¹² Leopardi, G., 'Il-Bejjiegħ tal-Almanakki', traduzzjoni ta' G. Soler, *Leħen il-Malti* (1946), pp. 59-60.
- ¹³ Leopardi, G., 'Il-Koperniku – I & II', traduzzjoni ta' G. Soler, *Leħen il-Malti* (1946), pp. 78-82 u pp. 112-16.
- ¹⁴ <https://www.geni.com/people/Gustav-Soler/6000000038261266466>
- ¹⁵ Fsadni OP, M. Id-Dumnikani fir-Rabat u l-Birgu sal-1620 (Malta, 1974), p. 72
- ¹⁶ Vella, A. *Storja tal-Knisja tal-Lunzjata* (Malta, 1965), p. 14.
- ¹⁷ Abela, G.F. Della descrizione di Malta isola nel mare Siciliano con le sve antichita ed altre notizie (Malta, 1647), libro III, n. IV, 361: https://books.google.com.mt/books?id=KjHnAAAAMAAJ&printsec=frontcover&source=gbs_ge_summary_r&cad=0#v=onepage&q&f=false [aċċessat 3 ta' Lulju 2024].
- ¹⁸ Ara Vella, A. *Storja tal-Knisja tal-Lunzjata*, p. 22.
- ¹⁹ Attard A. Id-Dumnikani fil-Birgu (Malta, 2021), p. 57.
- ²⁰ Ara Arkivju ta' Sidtna Marija Annunzjata, il-Birgu, MS 22.7, p. 210.
- ²¹ Ara l-ġurnal 'Malta' tat-30 ta' Awwissu 1925.
- ²² Hemm fit konfużjoni qalb is-sorsi tagħna dwar id-data ta' meta nbriet sewwasew il-koppla. Fsadni u Attard jagħtu l-1925 bħala d-data tal-bini tal-koppla (ara Fsadni OP, M. Id-Dumnikani Maltin fi Żmien il-Gwerra 1939-1945 [Klabb Kotba Maltin, 1977], p. 179; Attard A. Id-Dumnikani fil-Birgu, p. 57). Vella huwa inqas ċar u jgħid biss li 'fl-aħħar tas-sena 1925, [Spiteri u Soler] irnexxielhom isehħu l-ħolma ta' kulħadd; għad li mbagħad iżid jgħid illi l-inawgurazzjoni seħħet f'Awwissu tal-1925 (ara Vella, *op. cit.*, p. 22). Għaldaqstant, il-bini kien diġà seħħ qabel tmien is-sena 1925. Il-kronista tal-Kunvent, min-naħa l-oħra, jagħti 'Il Giovedì 13 Giugno 1924' bħala d-data tat-tqegħid u t-tberik tal-ewwel ġebla. Din id-data hija korroborata minn skrizzjoni taħt ritratt ta' din iċ-ċerimonja anke jekk din tagħti, it-12 ta' Ġunju 1924. Aktarx li din tal-aħħar hija aktar preċiża għaliex it-13 ta' Ġunju, fl-1924, ħabat il-Ġimgħa mhux il-Ħamis u huwa aktar probabbli li awtur jizbalja f'parti mid-data milli d-data kollha kemm hi. Ma' dan inżidu li l-ġurnal *Malta* tal-25 ta' Awwissu 1925 jgħid li l-koppla tlestiet wara seba' xhur. Dan huwa msahħaħ mill-fatt li ritratti oħrajn li juru t-tqegħid tas-salib fuq il-lanterna tal-koppla l-ġdida huma datati 28 ta' Diċembru 1924, li jfisser allura illi x-xogħol tal-bini, jekk ma kienx lest, kien avanzat ferm. Għaldaqstant, nifhmu li l-bini aktarx tlesta f'Jannar tal-1925 (seba' xhur wara) u baqa' sejjer fix-xhur l-oħra sakemm tlestew ix-xogħlijiet fuq l-aperturi u l-lavur tal-ġebla. Fsadni probabbilment ma kienx preċiż fi kliemu meta qal li l-bini tal-koppla seħħ fl-1925 meta dan seħħ fil-verità fit-tieni nofs tas-sena 1924 u spiċċa f'Jannar tal-1925.
- ²³ Fsadni OP, M. Id-Dumnikani Maltin, p. 179.
- ²⁴ Attard, A. Il-Knisja Dumnikana tal-Lunzjata fl-Birgu, *Festi Solenni San Duminku ta' Guzman* (Malta, 2010), p. 51.
- ²⁵ Arkivju ta' Sidtna Marija Annunzjata, il-Birgu, MS Ugo Callus, *Irradiazione Domenicana alla Vittoriosa attraverso Quattro Secoli (1528-1942)*. Il-*'guljanista'* huwa isem ieħor għall-kronista tal-Kunvent jiġifieri dak li jzomm il-kronaka, li fil-kunventi Dumnikani hija aktar magħrufa bħala l-*'Giuliana'*.
- ²⁶ Ara Arkivju ta' Sidtna Marija Annunzjata, il-Birgu, MS 22.11.

